

# IL-BELT COSPICUA ISMIJET TA' NHAWI U TOROQ MILL-IMGHODDI

Lorenzo Zahra

Bormla – hekk kienet maghrufa sa ma l-Gran Mastru Zondadori sejhilha “Il-Belt Cospicua”. Ir-raġuni kienet ghax saret tant imfittxija għall-abitazzjoni minn għad kbir ta' familji tal-haddiema li riedu jsibu fejn jaqilghu l-bičča hobż fl-inhawi tal-Port il-Kbir.

Dan l-isem ta' “Belt Cospicua” kien aktar popolari fi żmien il-hakma Inġliża. Illum donnu qed jitwarrab. Għaliex ma nafx.

F'dil-kitba se nsemmi kif ċerti nhawi kienu maghrufa sa mill-imghoddi, u li ċerti ismijiet baqghu fl-użu, u oħrajn żdiedu maż-żmien. Jiena ġbart minn kitbiet tal-Kappillani li fl-imghoddi kienu jduru mal-belt bil-ghan li jitharsu l-erwieh taht il-kura Parrokjali, maghrufa bhala “Status Animarum”.

Għall-bidu ż-żjara kienet bla indikazzjoni ta' nhawi; hekk, per eżempju, fl-Isla nsibu biss il-lokal imsejjah “Kwartier Nru 1, 2, eċċ. Izda f'Bormla xi nhawi kienu diga' jġibu isem jew laqam. Imma bla dubju, l-ismijiet inghataw formalment lit-toroq taghna fi żmien il-hakma Inġliża.

Għall-bidu Bormla kellha l-Kwartier “tal-knisja”, dak “tal-kurċifiss”, u l-inhawi “tal-oratorju”. Kien hemm it-toroq: “Strada Zuccheru, Strada della Dighira, Strada Gibja, Ta' Lhud, u Strada Tal-Pirwiel (?), tal-Mictitin, ta' Matzzin, ta' Carletti, ta' Graziulla, ta' Demarco, ta' Roina.

Wara nsibu ismijiet ta' qaddisin f'diversi toroq: Strada Santa Elena, Santa Teresa, Santa Maria, San Giorgio, San Andrea, San Michael, Santa Margherita, San Rocco, San Francesco, San Lazzaro, u San Felice.

San Pawl kellu Strada Reale San Paolo, u Vallone San Paolo. L-inhawi ta' Santa Liena kellhom il-wied maghruf bhala Vallone Santa Elena.

Kien hemm inhawi oħra li kienu qrib postijiet ta' difiża: ta' Fortini di Formosa, Fortini Sant Antonio, Fortini del CapoMastro, u Fortini della Cottonera. Kien hemm Strada del Castel Nuovo, Strada della Torre della Guardie, Strada del Bastione, Strada del Fosso, Strada Verdala, u Strada Cottoner. Strada San Francesco di Paola kienet qrib is-sur li safa mahtut meta saru l-baċiri.

It-toroq li jmorru lejn bnadi oħra kienu: Strada Porta Zabbar, Strada Porta Senglea, u Strada Porta Cospicua. San Ġwann t'Għuxa kien imsejjah San Giovanni l-Elmosiniere. Billi kien hemm mithna, dawn l-inhawi kienu jissejju Strada del Molino al Vento di San Giovanni Elemoisniere. Nifhem li ssemew hekk ghax fl-inhawi ta' Santa Margherita wkoll kien hemm l-imitieħen: Strada Molino di Santa Margherita.

Kien hemm Via della Mammana (nifhem li kienet it-triq fejn toqghod il-qabla), u Strada Mitlufa, Strada tar-Rokna, u Via Ta' Zbibi.

F'Bormla kien hemm ukoll l-isqajien, imsejha “vicoli”: Hekk, qadim tassew hu l-isem “Vicolo Ta' Paguasco in Piazza dei Viveri. Vicolo Srejdeħ għadu jeżisti sal-lum. Vicolo Piccolo, Vicolo di Liparot, Vicolo Dolori, Vicolo Garetella, Vicolo Scoccese, u Vicolo Oratorio.

Lejn ix-xatt kien hemm: Strada Marina, Strada Manderaggio vicino l'Arsenale, u Strada Grinuvaldi – fejn nifhem li kien hemm xi holoq fejn jorbtu x-xwieni.

Il-hakma Inġliża gabet sistema li t-toroq ikollhom l-ismijiet. Sa mill-bidu tas-seklu XIX it-toroq inghataw laqam, isem jew kunjom ta' xi whud prominenti fl-inhawi: Hekk insibu Strada Ta' Cordina, Ta' Gafa', Ta' Gelfu, Ta' Bongiorno,, Ta' Edwardo, Ta' Nelson, Ta' Alessandru, u Tal-Pittur Barbara.

Insibu oħrajn bl-ismijiet Strada Leone, Strada Aquila, Strada Toro. Oħrajn b'ismijiet bhal Strada Irlandese, Brittanica, Anover, Strada Lampa delle Anime (Tal-Erwieħ), Strada Stretta, Strada Stella, Strada del Cimiterio, Strada del Giargino, Strada Sofia, Strada del Conservatorio, u Strada del Campanile.

Naturalment illum huwa faċli li wiehed jara l-ismijiet tat-toroq preżenti. Tajjeb ngħidu li fl-1940, fi żmien il-Gwerra, l-ismijiet mit-Taljan inqalbu għall-Malti. Wara, meta kellna żewġ lingwi uffiċjal, kienu bl-Ingliz u bil-Malti. Illum f'diversi postijiet insibuhom bil-Malti biss, waqt li oħrajn għadhom biż-żewġ ilsna uffiċjal – l-Malti u l-Ingliz.

© Lorenzo Zahra

